



گورنر KATHY HOCHUL

فوری ریلیز کے لیے: 14/8/2025

گورنر HOCHUL کا اس موسم خزاں میں نیو یارک کے والدین اور طلبہ کے لیے اسمارٹ فون پر پابندیوں کے لیے اپنے سکول کی پالیسی معلوم کرنے کے لیے نئی ویب سائٹ کا آغاز

ریاستی قانون ریاست بھر میں K-12 سکولوں میں اسمارٹ فونز اور انٹرنیٹ سے چلنے والے دیگر ذاتی آلات پر گھنٹی سے گھنٹی تک پابندیوں کا متقاضی ہے

نیو یارک والے اب اپنے سکول کی پالیسی دیکھنے کے لیے ny.gov/phonefree پر جا سکتے ہیں

ویب سائٹ میں نیو یارک بھر کے 1,050 سے زیادہ اضلاع اور سکولوں کی جانب سے شائع کردہ پالیسیاں شامل ہیں

گورنر Kathy Hochul (کیتھی ہوکل) نے آج ایک نئی ویب سائٹ — ny.gov/phonefree — کا آغاز کیا ہے جو نیو یارک کے والدین اور طلبہ کو اس موسم خزاں میں گھنٹی سے گھنٹی تک اسمارٹ فون پر پابندیوں کے اطلاق کے لیے اپنے سکول کا منصوبہ دیکھنے کے قابل بناتی ہے۔ ویب سائٹ نیو یارک کے مکینوں کو 1,050 سے زیادہ سرکاری سکولی اضلاع، چارٹر سکولوں اور BOCES میں سے ضلع یا سکول کے نام سے تلاش کرنے کی اجازت دیتی ہے جنہوں نے آنے والے تعلیمی سال کے لیے پہلے ہی اپنی پالیسی شائع کر دی ہے - جو تقریباً 1,090 کل اضلاع اور سکولوں میں سے تقریباً 96 فیصد کی نمائندگی کرتے ہیں جو ریاست گیر تقاضے میں آتے ہیں۔ ریاست بھر کے سکولوں کے منتظمین ان منصوبوں کو گورنر Hochul (ہوکل) کے نئے قانون کے جزو کے طور پر نافذ کر رہے ہیں جس کے تحت ریاست بھر میں K-12 سکولوں میں گھنٹی سے گھنٹی تک اسمارٹ فون پر پابندیاں عائد کرنے کا تقاضا کیا گیا ہے۔

"ہمارے بچے اس وقت کامیاب ہوتے ہیں جب وہ سیکھ رہے ہوں اور ترقی کر رہے ہوں، نہ کہ جب وہ کلک اور سکروں کرنے میں مصروف ہوں اور یہی وجہ ہے کہ نیو یارک بھر کے سکول اس موسم خزاں میں سکول کھلنے کے پہلے دن سے ہی بیل ٹو بیل اسمارٹ فون پابندیوں کے نفاذ کے لیے تیار ہوں گے،" گورنر Hochul (ہوکل) نے کہا۔ "جب ہم تعلیمی سال کے آغاز کے منتظر ہیں، تو پیغام رسانی کلیدی حیثیت رکھتی ہے - اور ہمارا نیا آن لائن وسیلہ والدین اور طلبہ کے لیے اپنے سکول کے منصوبے کا جائزہ لینا آسان بنا رہا ہے۔"

بقیہ ڈسٹرکٹس اور سکول جنہوں نے ابھی اپنی پالیسی کو حتمی شکل دینی ہے ان سے توقع ہے کہ وہ آنے والے دنوں، یعنی اگست میں طے شدہ آئندہ سکول بورڈ اجلاسوں کے موقع پر اپنی پالیسی کو حتمی شکل دے دیں گے۔ جب کوئی اضافی پالیسی شائع اور جمع کروائی جائے گی تو ریاست کے آن لائن وسائل کو تازہ کیا جاتا رہے گا۔

اس سال گورنر Hochul (ہوکل) کی جانب سے نافذ کردہ قانون جو ریاست بھر میں K-12 سکولی اضلاع میں گھنٹی سے گھنٹی تک اسمارٹ فون پر پابندیوں کا متقاضی ہے، کا آغاز اس موسم خزاں میں تعلیمی سال 2025-26 سے کیا جائے گا۔ نیو یارک کے ریاست گیر معیار میں شامل ہیں:

- K-12 سکولوں میں پورے تعلیمی دن (یعنی "گھنٹی سے گھنٹی" تک) کے دوران سکول کی حدود میں اسمارٹ فونز اور انٹرنیٹ سے منسلک دیگر ذاتی آلات کے بلا اجازت استعمال کی ممانعت، جس میں کلاس روم کا وقت اور دیگر ماحول جیسے لنچ، اور سٹڈی ہال پیریڈز شامل ہیں
- سکولوں کو دن کے اوقات کے دوران، موبائل فونز جمع کرنے کے لیے اپنے منصوبے خود تیار کرنے کا موقع مہیا کرنا جس سے منتظمین اور اساتذہ کو اپنی عمارتوں اور طلبہ کے مطابق بہترین لائحہ عمل اختیار کرنے کی لچک ملتی ہے
- توجہ بھٹکانے والے آلات سے پاک ماحول قائم کرنے کے لیے سٹوریج کے وسائل خریدنے میں جن سکولوں کو امداد کی ضرورت ہو گی، ان سکولوں کے لیے \$13.5 ملین کی فنڈنگ فراہم کرنا
- سکولوں سے تقاضا کرنا کہ وہ والدین کو تعلیمی دن کے دوران اپنے بچوں سے حسب ضرورت رابطہ کرنے کا طریقہ فراہم کریں
- مقامی پالیسی کی تیاری کے عمل میں اساتذہ، والدین، اور طلبہ کے ساتھ مشاورت کرنے کا تقاضا کرنا
- غیر مساوی تادیبی کارروائی کا تدارک کرنا

گورنر Hochul (ہوکل) کی پالیسی کے تحت طلبا کو ایسے سادہ سیل فونز تک اجازت شدہ رسائی حاصل ہو گی جن میں انٹرنیٹ کی سہولت موجود نہ ہو، اس کے علاوہ وہ کلاس میں تدریس کے لیے اپنے اسکول کی جانب سے باقاعدہ فراہم کردہ انٹرنیٹ والی ڈیوائسز بھی استعمال کر سکیں گے، جیسا کہ لیپ ٹاپس یا ٹیبلیٹس جو اسباق کی منصوبہ بندی کا حصہ ہوں۔

مزید برآں، گورنر کی پالیسی میں اسمارٹ فونز پر عائد پابندیوں میں متعدد استثنائی صورتیں بھی شامل ہیں، جن میں ان طلباء کے لیے استثنائی شامل ہے جنہیں کسی طبی شکایت سے نمٹنے کے لیے انٹرنیٹ سے منسلک آلے کی ضرورت ہو، جہاں کسی طالب علم کے لیے انفرادی طور پر تیار شدہ تعلیمی پروگرام (Individualized Education Program, IEP) کے تحت یہ لازم ہو، تعلیمی مقاصد کے لیے یا دیگر قانونی جائز وجوہات جیسے ترجمہ کرنے، خاندانی نگہداشت، یا ہنگامی حالات میں بھی اجازت دی جائے گی۔

###

مزید خبریں www.governor.ny.gov پر دستیاب ہیں
 ریاست نیو یارک | ایگزیکٹو چیمبر | press.office@exec.ny.gov | 518.474.8418
 گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)